

NAGABAGANG DUTA



**Pamatukan ang konserbatismo!
Pasingkion ang inaway banwa!**



**Wala nag-
untat ang
pumuluyong
Pilipino sa
paghimakas
para sa ila
kinamatarung,
kag maga-
padayon gid
sila bisan ano
pa man ang
kabudlayan.
Kita diri sa
Norte ka
Negros dapat
magtipon sg
kusog kag
inspirasyon
halin sa
nagahimakas
nga masa
sa bilog
pungsod**

GINASAULOG sg Roselyn Jean Pelle Command (RJPC) ang ika-52 nga anibersaryo sg Bag-ong Hangaway sg Banwa ukon New People's Army (NPA) subong, Marso 29, 2021, nga may patud nga tindog para sa padayon nga pagpabakod sg hanay, pagpamatuk sa konserbatismo, kag paghatag inspirasyon sa pumuluyo sg Norte ka Negros agud updan ang pumuluyong Pilipino sa pagpasingki sg protesta kag inaway banwa.

Sang nagliligad nga mga tinuig, ang Negros nahimong isa ka talalupangdon nga sentro sg higko nga kontra-rebolusyonaryong gyera sg pasistang rehimen ni Duterte. Ginapasidunggan sg RJPC ang mga sakripisyo sg mga aktibista kag lider-mangunguma halin sa Norte pareho nanday Zara Alvarez, Jerry Catalogo, Ernesto Valiente kag Antonio Arellano nga brutal nga ginpamatay sg kaaway sg nagliligad nga tuig bisan sa tunga sg krisis sg COVID-19.

Ginahatag man namon ang pinakamataas nga pagpasidungog sa mga Pulang ha-

ngaway sg Isla ka Negros, partikular sa mga maisog nga mga kaupod nga namartir sa mga inaway sa Guihulungan City kag Negros Oriental. Ginhalad nila ang ila kabuhi sa pag-alagad sa mga ginahimuslan kag sa pagpadayon sg paghimakas para sa pungsodnon nga kahilwayan kag sosyalismo.

Agud pasingkion ang ila pasistang pagpanggamog sa Norte, gin-deploy sg AFP ang 79th IB nga ginabansagan nga "Masaligan" nagatungod sa ila panatiko nga pagdoso kag pagpatuman sg pagpamatay, masaker, reyde, pagpangaresto kag pilit nga pagpasurender sa madamo kag ultimo nga sibilyan agud makatuga sg kunohay "accomplishment" kay wala man gid sila sg ipabugal nga aktwal nga kadalagan batok sa NPA sa patag sg inaway.

Ang 79th IB kag ang National Task Force to End Local Communist Armed Conflict (NTF-ELCAC) ni Duterte kag lokal sini nga mga sanga, ginpili ang Escalante City bilang sentro sg ila operasyong triad kag ila "whole-of-nation approach" upod ang maukod nga kooper-

asyon ni Mayor Melecio "Beboy" Yap Jr. Wala sang kontra si Yap sg magpadalagan ini para sa pagka-alkalde sa lokal nga piniliay sang 2019.

Bilang isa ka bag-ong salta sa poder, daw nagapati si Yap nga makapaseguro siya sg iya pampulitika kag pang-ekonomiya nga pundasyon batok sa mas estableng mga agalon mayduta kag burukrata diri sa Norte, pinaagi lang sa kwarta kag suporta sg militar nga ginalauman niya nga maangkon tungod sg iya pagdoso sg kontra-pumuluyo, kurapto kag mapintas nga mga iskema sg AFP kag NTF-ELCAC ni Duterte.

Ginhimong kapital ni Yap ang iya mainabyanon nga relasyon sa pila ka progresibo agud kumbinsihon ukon piliton ang mga lokal nga aktibista, mga lider-mangunguma kag mga anay rebolusyonaryo nga "magpa-clear sg ila mga pangalan" sa militar, nga ang boot lang silingon, magabandona sg ila mga prinsipyo kag makipagkolaborasyon sa kaaway-sa-sahi agud maluwas ang ila kagalingon. Tungod sa

paghipos ni Yap, gintuga sg NTF-ELCAC ang pag-usik-usik nga pagguwa nga may tigulo nga North Negros Peace Summit sa Escalante City sadtong 2019, sa diin 2,500 sibilyan ang ginpresenta bilang mga rebelde nga nagbalik kuno sa sabak sg gobyerno. Damo nga "surenderees" ang ginpatalang sa pagtambong ang wala man nakadawat bisan isa ka sentimo sa ginsaad nga kwarta kag pondo para sa pangabuhian halin sa wala pulos nga pagwaldas sg E-CLIP program.

Nag-upod si Yap sa mga tigpamaba sang AFP sa pagwakal bahin sg "healing wounds" (pag-ayo sg mga pilas) kag "moving on" (pagkalimot) sa kabangis sg militar pareho sg Escalante Masaker sadtong 1985, samtang ang mga prominente sa adbokasiya sa pagrespeto sa tawhanong kinamatarung sama ni SB Bernardino "Toto" Patigas, walay kaluoy nga ginpamatay. Indi malipod sg haw-ang nga "peace caravan" ang kamatuoran nga naglala ang mga kaso sang pagpamatay nga gina-endorso sg gobyerno sa syudad sg

Escalante kag ang mga pumuluyo padayon nga apektado sg walay-untat nga pagpamahog sg militar, pagpanransak sg mga panimalay kag komunidad, mga erya sg bungkalan kag tilipunan sg mga mangunguma.

Nagpakitang-gilas pa gid si Yap sa pakig-uyon sa mga mando sg militar sa pagpatindog sg Center for Collaborative Solutions, isa ka opisina nga ginakomposar sg mga oportunistang mangwartahay nga ang katuyuan kay piliton, gub-on kag kwartahan ang mga lokal nga asosasyon kag kooperatiba sg nga mangunguma nga ila gina-"redtag" ukon ginatatakan nga nagasuporta sa mga Komunista.

Ang mga makadulud nga "public servants" pareho ni Yap, kag iban pang mga traydor nga muklat nga nagsunod sg iya ehemplo, ang mahimong hukman sg bug-at ka masa nga ila ginluiban kag ginbaligya sa militar kag mga agalon mayduta.

Ang pumuluyo sg Norte ka Negros indi na gid magsugot sa amo sini nga katrayduran. Ang problema sa kawad-on sg duta kag trabaho, nga ginakomplikar pa subong sg mapanumpo nga restriksyon sa COVID-19 kag ang palaaboton nga tiempo muerto sa industriya sg kalamay, igo na para patyon sa kagutom ang masa. Ang terorismo sg estado, isa lang ka maskara para itago ang nagaluya kag naghuyango nga pundasyon sg garok nga nagaharing sistema. Ang katawhan dapat lang, kag seguridad gid nga magbato.



NAGABAGANG
DUTA

OPISYAL NGA PAHAYAGAN SG
ROSELYN JEAN PELLE COMMAND
NPA NORTH NEGROS

www.rjpcnorthnegros21portal.wordpress.com
Email: roselynjeanpelle21@protonmail.com



Rebolusyonaryong Hustisya para sa mga Martir sang Cadiz!

GINPATUMAN SANG MGA OPERATIBA SANG ROSELYN JEAN PELLE COMMAND - New People's Army Northern Negros Guerrilla Front ang desisyon sang rebolusyonaryong hukmanan sang banwa kag demokratikong guberno sang pumuluyo nga silot kamatayon batok kay Gerallie "Larry" Porre sang Sitio Aluyan, Barangay Caduhaan, Cadiz City sadtong Marso 26.

Si Porre, isa ka anay elemento sang paramilitar nga CAGFU kag imbulbado sa ilegal nga druga kag pagpang-agaw sang duta, isa sa mga responsable sa patraydor nga reyd sang AFP batok sa NPA sa Aluyan, Caduhaan, Cadiz City sadtong 2009, diin 6 ka Pulang hangaway ang naghalad sang kabuhi kag pila pa ang pilason.

Bisan sobra na sa dekada halin sang ginpanaog sang demokratikong guberno sa pumuluyo ang desisyon batok kay Porre kag iya mga kaupdanan, padayon ang rebolusyonaryong kahublagan sa paninguha agud mahatagan sang hustisya ang mga namartir nga kaupod. Ang RJPC magalagas sa gihapon sa mga kontra-rebolusyonaryo kag malain nga elemento pareho kay Porre nga nagapanghalit sa kabuhi kag palangabuhian sang masa sa mga sonang gerilya.

Ginapasidunggan sang RJPC ang kabuhi sang aton pinalangga nga mga martir, ilabe na ang malahalon nga mga tion nga ginhatag nila sa pag-alagad sa pumuluyo. Magpadayon kami mga Kaupod, Ka Angel, Ka Bob, Ka James, kag Ka Jovanie sa pursigido nga pagsulong sang inaway banwa! 🚩

Wala nag-untat ang pumuluyong Pili-pino sa paghimakas para sa ila mga kinamatarung sa ekonomiya kag politika, kag magapadayon gid sila bisan ano pa man ang mga kabudlayan. Ang mga rebolusyonaryong organisasyon sg Norte ka Negros dapat nga magtipon sg kusog kag inspirasyon halin sa nagahimakas nga masa sa bilog pungsod.

Dapat naton pangibabawan ang mga atake kag mapangbahin nga mga taktika sg kaaway, kag magtuga kita sg madamo nga mga pamaagi para sa aktibo nga pag-alagad sa katawhan.

Dapat kita maninguha sa pagpatuman sg mga tahas sa armadong paghimakas, rebolusyong agraryo kag pagtin-

dog sg baseng masa, samtang ginapabilin nga bulag kag bungol ang kaaway sa aton mga rebolusyonaryo nga aktibidad.

Ang rebolusyonaryong kapagsik kag inagihan sg pumuluyo sa Escalante kag Norte ka Negros, indi dapat nga mausik sa pagkapasibo, sa pagkalunos ukon pagpaminhod nga epekto sg pagpanghadlok sg reaksyunaryong gobyerno.

Dapat man naton pamatukan ang aton tendencyang empirisista kag arogante, agud mahimong matuodtuod kag mapainubsanon nga mga tumuluon sg masa. Dapat seryoso kita nga magkahibalo sg rebolusyon pinaagi sa mismo pagsulong naton sg rebolusyon. Ang mga Pulang

hangaway dapat mag-alagad kag magdepensa sa masa pinaagi sa mabaskog nga paghimakas kag sa muklat nga pagpataas sg aton kapasidad sa pagsulong sg inaway banwa. Ang masa nagalaum sa ila pinalangga nga Pulang hukbo sa tunga sg bug-at nga krisis, kag mas nagauyon pa gid sila subong sa pagsulong sg armadong paghimakas batok sa garok nga nagaharing sistema.

Segurado nga magadamo ang mga kampanyang masa kag inisyatiba para suportahan kag pabaskogon ang NPA bisan yara pa ang mapintas kag desperadong pagpakamalaot nga ginapalapta sg kaaway batok sa rebolusyonaryong kahublagan.

Ang Roselyn Jean Pelle Command nagapanawagan sa tanan nga patriyotiko nga anak sg Norte ka Negros nga ipahigad ang ila pagpangalag-ag, magorganisa, kag magupod sa mga rebolusyonaryong buluhaton pulitikal diin man sila may ikasarang. Sa amon man bahin, ang RJPC indi gid magapahuway samtang wala pa nalabot sg mga Negrosanon ang rebolusyonaryong hustisya.

Nagahulat ang masa para sa bagong hugna sg pinakamaayo nga mga anak sg banwa nga maguyat sg armas kag magamot sa pagdul-ong sg demokratikong rebolusyon sg banwa padulong sa lubos nga kadalagan! 🚩